

گاے گا ہے باز خواں اس قصہ پاریندا

## اسلام کے ہاتھوں علم کی سر بلندی

علامہ عبدالرہمان الاندلسی ..... ترجمہ عبدالرزاق بلخ آبادی

مسلمانوں کا علم سے کیا برتاؤ رہا۔ اور مسلمانوں نے علم کی کیا خدمت کی؟ اس داستان کو، جو نہایت شاندار داستان ہے، عرب سے شروع کرنا پڑے گا، جو اسلام کا منبع اور مسلمانوں کا پہلا گہوارہ ہے تاریخ کا ہر طالب علم جانتا ہے کہ اسلام سے پہلے عرب میں علم کا مطلقاً کوئی چرچا نہ تھا۔ بعثت کے وقت پورے عرب میں گنتی کے چند ہی آدمی معمولی لکھنا پڑھنا جانتے تھے۔ خود پیغمبر اسلام بھی امی لقب تھے۔ اولین مسلمانوں کی بھی یہی حالت تھی کہ ایک دو شخصوں کے سوا کوئی حرف شناس تک نہ تھا۔ ۲ھ میں جنگ بدر ہوئی اور غیر مسلم قیدیوں کی رہائی کا ایک فدیہ حضرت رسول اللہ صلی اللہ علیہ وسلم نے یہ قرار دیا کہ چند مسلمانوں کو لکھنا پڑھنا سکھادیں۔ یہ مسلمانوں کا پہلا مدرسہ تھا اب دروازہ کھل گیا دیکھتے ہی دیکھتے پوری اسلامی دنیا ایک یونیورسٹی بن گئی اور علم کے چرچوں سے گونج اٹھی۔

اسلام سے پہلے عربی زبان میں علوم کچا؟ چھوٹی سی چھوٹی کتاب بھی موجود نہ تھی، لیکن مسلمانوں نے بہت ہی قلیل مدت میں اس زبان کو اول درجے کی علمی زبان بنا دیا۔ صرف و نحو کی فصاحت و بلاغت کے اصول وضع کئے۔ لغات مرتب کئے اور بے شمار تصنیفوں سے اس زبان کو مالا مال کر دیا۔ یہ واقعہ ہے اور اس واقعہ سے کوئی ذی علم انکار نہیں کر سکتا کہ اٹھارہویں صدی عیسوی کے آخر تک دنیا کی کوئی زبان قدیم ہو، یا جدید، علمی سرمائے میں عربی زبان کا مقابلہ نہیں کر سکتی تھی۔ یورپین زبانوں کی جتنی بھی پونجی ہو، آخری ڈیڑھ سوسال کی پیداوار ہے۔ اس سے پہلے یورپین زبانیں فقیر تھیں، اور جو کچھ علمی سرمایہ ان کے پاس تھا عربی کتابوں کے تراجم ہی تھے۔ بلا خوف تردید کہا جاسکتا ہے کہ اکیلی عربی زبان میں جتنی تصانیف موجود تھیں اٹھارہویں صدی کے آخر تک دنیا بھر کی زبانوں کی مجموعی تصانیف سے کہیں زیادہ ان کی تعداد تھی!

مسلمان اس حقیقت سے، بخوبی واقف تھے، اور خود ان کے رسول برحق نے اس حقیقت کی طرف ان کی رہنمائی کی تھی کہ علم کا نہ کوئی وطن ہوتا ہے نہ دین، نہ قومیت، بلکہ علم تمام انسانوں کی عام میراث ہے اور جہاں بھی ملے مسلمان اسے اپنی متاعِ گم گشتہ سمجھے یہی وجہ ہے کہ مسلمانوں نے علم کے لینے اور دینے میں کبھی تعصب کو راہ نہ

دی۔ غیر مسلم ہندوستان، ایران، یونان کے علوم ہاتھوں ہاتھ لئے، اور یونان کے حکیم اکبر، ارسطو کو ”معلم اول“ کا خطاب دے دیا۔

## غیر مسلم محققین کی شہادتیں

لیکن مناسب ہے کہ علم سے مسلمانوں کے تعلق کا اور مسلمانوں کی علمی خدمتوں کا بیان ہماری زبان سے نہیں بلکہ کسی غیر مسلم کی زبان سے ہو، جس پر جانب داری کا شبہ نہیں ہو سکتا۔ چنانچہ ہم یہاں مشہور امریکن علامہ ڈی پی رکی کتاب ”مصرکہ، مذہب و سائنس، سے ایک اقتباس پیش کرتے ہیں۔ اقتباس طولانی ضرور ہے، مگر نہایت مفید و دلچسپ بھی ہے ڈی پی رکی لکھتے ہیں :-

”محمد ﷺ کی رحلت پر ایک صدی بھی نہ گزرنے پائی تھی کہ مشاہیر حکمائے یونان کی کتابوں کا ترجمہ عربی زبان میں ہو گیا۔ ”الہیڈ“، اور ”آڈیسی“، جیسی نظموں کو جو بت پرستانہ تسمیحات کی وجہ سے علوم کے لئے موجب گمراہی ہو سکتی تھیں، علم دوست لوگوں کے شوق نے سریانی زبان کا لباس پہنا دیا۔ المنصور نے اپنے عہد خلاف (۵۳۰ء۔۵۷۰ء) میں حکومت کا مرکز، دمشق سے بغداد میں منتقل کیا، اور نئے دارالخلافہ کو عروس البلاد بنا دیا۔ خلیفہ کا بہت سا وقت علم ہیئت کے مطالعہ و ترقی میں صرف ہوتا تھا۔ اس کے علاوہ اس نے سلطنت میں جا بجا طب اور قانون کے مدارس قائم کئے اس کا پوتا، ہارون رشید ۸۰۶ء بھی اسی کے نقش قدم پر چلا، چنانچہ اس کے حکم سے دولت عباسیہ کی ہر مسجد کے ساتھ ایک مدرسہ قائم کیا گیا۔ لیکن علم و حکمت کا سب سے زیادہ روشن زمانہ جو ایشیا کے لئے سرمایہ صد افتخار و تازش ہے، مامون رشید کا زمانہ ہے (۸۱۳ء۔۸۳۳ء) مامون نے بغداد کو سائنس کا مرکز بنا دیا۔ عظیم الشان کتب خانے قائم کئے اور اپنے دربار کو علماء و فضلاء کی مجلس بنا دیا۔

”یہ اعلیٰ درجے کا علمی ذوق اس زمانے میں بھی قائم رہا، جب عربی سلطنت، تین جداگانہ حصوں میں تقسیم ہو گئی تھی۔ بنی عباس ایشیا میں، بنی فاطمہ مصر میں، اور بنی امیہ اندلس میں ایک دوسرے کے سیاسی رقیب تو تھے ہی لیکن علم و حکمت اور ادب و دانش کی سرپرستی میں بھی ہر ایک کی سبکی کوشش تھی کہ دوسروں پر فوقیت لے جائے۔

”شعر و سخن میں عربوں نے ہر دلچسپ و نتیجہ خیز مضمون پر کتابیں لکھیں۔ انھیں ناز تھا کہ ایک اکیلیے عرب نے جس قدر شاعر پیدا کئے، وہ تعداد میں دنیا بھر کے شاعروں سے زیادہ ہیں۔ سائنس میں ان کی سب سے بڑی خوبی یہ ہے کہ ان کے اکتساب میں انہوں نے یورپ کے یونانیوں کی نہیں بلکہ اسکندریہ کے یونانیوں کی روش اختیار

کی۔ عقل سلیم نے انھیں یہ بات سمجھادی تھی کہ سائنس کی ترقی محض تخیل ہی سے نہیں ہو سکتی۔ بلکہ اس کی ترقی کا صحیح اور یقینی ذریعہ، صحیح فطرت کا یعنی مطالعہ ہے وہ حکمت نظری پر حکمت عملی کو ترجیح دیتے تھے، یعنی ان کے علم کی بنیاد تجربے اور مشاہدے پر تھی۔ فن ہندسہ و ریاضیات کو وہ استدلال، واستنباط کے آلات تصور کرتے تھے۔ فن حیرتقلیل، توازن مالیات، فن مناظر و مریا پر جو کثیر التعداد کتابیں انھوں نے لکھی ہیں، ان میں یہ دلچسپ خصوصیت پائی جاتی ہے کہ ہر مسئلہ کسی تجربے یا کسی آلہ مشاہدہ کے ذریعے سے حل کیا گیا ہے۔ یہی خصوصیت تھی، جس نے انھیں فن کیمیا کا موجد بنا دیا، جس نے ان سے تقطیر (عرق کھینچنے)، تصعید (بخارا را کر منجمد کرنے) تسبیح (پگھلا لئے) اور تردیق (چھاننے) کے آلات ایجاد کرائے، جس نے فن ہیئت میں ان کو آلات منقسم مثالیہ و اصطرلاب سے کام لینے کی، ترغیب دلائی، جس نے کیمیا میں ان سے ترازو کا استعمال کرایا، جس کے اصول سے وہ بخوبی واقف تھے، جس نے ان سے بغداد اندلس، اور سمرقند میں اجسام کے اوزان کی میزائیں اور ہیئت کے نقشے تیار کرائے جس نے ان کو علم ہندسہ علم مثلث، علم جبر و مقابلہ اور ہندی طریقہ اعداد نویسی میں نئے نئے سکتے پیدا کرنے کے قابل بنایا۔ یہ وہ نتائج ہیں جو اسطو کے علمی واستقرائی طریقے کو افلاطون کی خیال آرائی پر ترجیح دینے کی بدولت ان کی کوششوں نے پیدا کئے۔

## اسلامی کتب خانے

پبلک کتب خانوں کے قیام و توسیع کے لئے کتابوں کے جمع کرنے میں نہایت اہتمام کیا جاتا تھا۔ خلیفہ مامون کی نسبت روایت ہے کہ اس کی کوششوں سے صد ہاؤنٹ، جو قلمی کتابوں کے پشٹاروں سے لدے ہوئے تھے، بغداد میں داخل ہوئے۔ جو معاہدہ اس نے یونانی فرمانروا میکائیل سوم کے ساتھ کیا تھا، اس میں ایک شرط یہ بھی تھی کہ قسطنطنیہ کا ایک کتب خانہ اس کے حوالے کر دیا جائے گا۔ اس طرح جو علمی خزانے مامون کے ہاتھ آئے ان میں بظلموں کی اس مشہور تصنیف کا ایک نسخہ بھی تھا، جو اس نے سیار و ثوابت ستاروں کی مہندسانہ ساخت پر لکھی تھی۔ اس کا ترجمہ خلیفہ کے حکم سے فوراً عربی زبان میں کیا گیا۔

جو کتابیں اس طور پر جمع کی گئیں ان کی کثرت تعداد کا اندازہ اس سے ہو سکتا ہے کہ قاہرہ کے کتب خانہ فاطمیہ میں ایک لاکھ نئے جن کا خط نہایت پاکیزہ اور جلدیں بہت خوشنما تھیں، موجود تھے۔ ان میں سے چھ ہزار پانچ سو نئے فقط ہیئت اور طب پر تھے۔ اس کتب خانہ کے قواعد کے بموجب ان طالب علموں کو جو قاہرہ میں مقیم

تھے، کتابیں مستعار لے سکتی تھیں۔ کتب خانے میں زمین کے دو کمرے بھی تھے۔ ایک تو ٹھوس چاندی کا تھا۔ دوسرا پتیل کا تھا۔ پتیل کے کمرے کی نسبت مشہور تھا کہ اسے بطلموس نے بنایا تھا۔ چاندی کے کمرے پر تین ہزار دینار لاگت آئی تھی۔

خلفائے اندلس کے عظیم الشان کتب خانہ کے نسخوں کی تعداد رفتہ رفتہ چھ لاکھ ہو گئی تھی۔ اس کی فہرست ہی چوالیس کتابوں پر مشتمل تھی۔ اس شاہی کتب خانہ کے علاوہ اندلس میں ستر سڑکاری کتب خانے ایسے تھے، جن میں ہر شخص جا کر اپنی معلومات بڑھا سکتا تھا۔ خاص خاص اشخاص کے پاس بعض دفعہ کتابوں کا بہت بڑا ذخیرہ ہوتا تھا۔ ایک طبیب کی نسبت روایت ہے کہ جب سلطان بخارانے اسے بلا بھیجا تو اس نے جانے سے یہ کہہ کر انکار کر دیا کہ اس کی کتابوں کی بار برداری کے لئے چار سو اونٹوں کی ضرورت ہے۔

”ہر بڑے کتب خانہ میں ایک سررشتہ نقل وترجمے کا ہوتا تھا۔ تراجم بھی بسا اوقات بعض اشخاص اپنے ذاتی اہتمام سے مرتب کراتے تھے چنانچہ ایک مسطوری طبیب حنین نامی نے اس قسم کا دفتر بغداد میں قائم کر رکھا تھا (۸۵۰ء) یہ شخص ارسطو افلاطون، بقراط، جالینوس اور دوسرے مشاہیر یونان کی کتابوں کے تراجم شائع کرتا تھا۔ تراجم کے علاوہ جدید تصانیف کا بازار بھی ہر طرف گرم تھا.....

تصنیف کا طریقہ یہ تھا کہ دارالعلموں کے حکام اساتذہ کو مقرر موضوعوں پر کتابیں لکھنے کے لئے مامور کرتے تھے۔ ہر خلیفہ کے دربار کا وقایع نویس علیحدہ ہوتا تھا۔ قصص و حکایات کے متعلق الف لیلہ جیسی کتابوں کا وجود عربوں کی قوت تخیلہ کا پتہ دیتا ہے۔ قصوں اور افسانوں کے علاوہ انواع و اقسام کے دوسرے مضامین پر بھی کتابیں تصنیف لگی جاتی تھیں، مثلاً تاریخ اصول فقہ، سیاست، فلسفہ و سیر سوانح عمریاں نہ صرف جلیل القدر اشخاص کی بلکہ مشہور گھوڑوں اور اونٹوں تک کی لکھی جاتی تھیں۔ کتابوں کی اشاعت میں کسی قسم کی مزاحمت یا ممانعت، حکومت کی طرف سے نہ ہوتی تھی، اور ان کے مضامین میں پبلک مفاد کے بہانے کسی قسم کی ترمیم نہ ہوتی تھی۔ جغرافیہ، شمار و اعداد، طب، تاریخ غرض ہر مضمون کی ایک جامع لغات موجود ہو گئی، یہاں تک کہ ان کے خلاصے بھی تیار کر لئے گئے، چنانچہ محمد ابو عبد اللہ کی تصنیف ”دائرة المعارف“ اس صنعت کی ایک ممتاز مثال ہے۔ کتابوں میں جو کاغذ لگایا جاتا تھا، اس کی صفائی و سفیدی کا خاص طور سے خیال رکھا جاتا تھا۔ رنگارنگ روشنائیوں کی تیاری میں بہت کچھ اہتمام کیا جاتا تھا اور کتابوں کے عنوان کو مطلقاً مذہب کرنے اور طرح طرح کے نقش و نگار سے زینت دینے میں نہایت دیدہ ریزی ہنر آفرینی اور کمال خوش سلیقگی کا ثبوت دیا جاتا تھا،

غرض دنیائے اسلام میں علوم و فنون کی روشنی چاروں طرف پھیلی ہوئی تھی۔ منگولیا، تاتار، ایران عراق، شام، مصر، شمالی افریقہ، مراکش، فاس اور اندلس میں کثرت سے درس گاہیں موجود تھیں۔ دولت روم کا رقبہ بآں ہمہ عظمت و جبروت اتنا نہ تھا، جتنا اس عربی سلطنت کا تھا۔ اس عظیم الشان سلطنت کے ایک کنارے پر سمرقند کا مشہور مدرسہ اور رصد گاہ تھی اور دوسرے کنارے پر اندلس کا شہرہ آفاق مینار رصد آسمان سے ہم کلام تھا۔

”مدارس و مکاتب کی نگرانی بڑی فراخ دلی سے بعض دفعہ منطوری عیسائیوں اور بعض دفعہ یہودیوں کے سپرد کی جاتی تھی۔ کسی شخص کو کسی خدمت جلیلہ پر فائز کرتے وقت حکومت کو یہ خیال نہ ہوتا تھا کہ وہ کس قوم سے تعلق رکھتا ہے یا اس کے مذہبی عقائد کیا ہیں، بلکہ محض اس کی علمی قابلیت کا لحاظ کیا جاتا تھا۔ مامون رشید کا مقولہ تھا، اہل علم و فضل خدا کے برگزیدہ بندے ہیں جنہوں نے اپنی زندگی اپنے قوائے عقلی مادہ کی ترقی کے لئے وقف رکھی ہے۔ وہ اپنے اپناے جنس کو حکمت و دانش کے نکتے سکھاتے ہیں، اس لئے وہ نظام دنیا کے شیرازہ بند اور محفل کون و فساد کی شمع ہیں۔ اگر ان کی ہدایت چراغ راہ نہ ہو، تو اہل دنیا پر اسی جہالت و وحشت کی ظلمت پھر چھا جائے جو پہلے چھائی ہوئی تھی!،“

”مدرسہ طیبیہ قاہرہ کے طرز عمل کی تقلید نے دوسرے طبی مدارس میں بھی یہ قاعدہ جاری کر دیا کہ زمانہ تعلیم کے اختتام پر طلبہ کا نہایت سختی کے ساتھ امتحان لیا جائے اور کامیاب ہونے پر انہیں مطب کرنے کی سند دی جائے یورپ کا پہلا طبی مدرسہ وہ تھا جسے عربوں نے اٹلی کے شہر، سرنو میں قائم کیا، اور پہلی رصد گاہ جو یورپ کو نصیب ہوئی، وہ اموی خلفا کی سرپرستی میں بمقام اشیلہ (اسین) قائم ہوئی۔“

## مسلمانوں کے علمی کمالات

اگر ہم اس مہتمم بالشان علمی تحریک کی جزئیات سے بحث کریں، تو اس مضمون کا حجم حد سے زیادہ بڑھ جائے گا، لہذا ہم صرف اس اجمال پر اکتفا کرتے ہیں کہ مسلمانوں نے قدیم علوم و فنون میں بہت کچھ اضافے کئے اور نئے نئے علوم ایجاد کیے۔ انھوں نے حساب کے ہندی طریقے کو رواج دیا، جس میں تمام رقمیں بڑی خوبصورتی سے دس اعداد کے ذریعہ سے اس طرح ظاہر کی جاتی ہیں کہ ہر عدد کی اول تو ایک قیمت مطلق مقرر کر دی گئی ہے اور اس کے بعد ایک قیمت اعتباری ہے، جو بلحاظ موقع یا مرتبہ پیدا ہو جاتی ہے اور ساتھ ہی ہر طرح کے اندازے کے

لئے سہل اور سادہ قاعدے بنا دئے گئے ہیں۔ جبر و مقابل یا بالفاظ دیگر ہمہ گیر ریاضی، وہ طریقہ ہے جس کے ذریعے سے مقادیر غیر معینہ کی تعین، یعنی ان تعلقات کی دریافت ہو سکتی ہے، جو ہر قسم کی مقادیر کے درمیان قائم ہوں، خواہ ان مقادیر کا تعلق علم حساب سے ہو، خواہ علم ہندسہ سے۔ اس طریقے کا موہوم سا خیال، ڈاؤنٹنس کو پیدا ہوا تھا، جسے عربوں نے ترقی دے کر اس حد کمال تک پہنچایا۔ جبر و مقابلے میں محمد بن موسیٰ نے مساوات درجہ چہارم اور عمر بن ابراہیم نے مساوات درجہ سوم کے حل کرنے کا عمل دریافت کیا۔ عربوں ہی کی مساعی سے علم مثلث نے اپنی موجودہ شکل اختیار کی۔ انھوں نے جیب مستوی کے بجائے، جس کا اول استعمال ہوتا تھا، ادتار کو اس فن میں داخل کیا اور اسے ترقی دے کر ایک مستقل فن کی حیثیت عطا کی۔ موسیٰ نے جس کا ذکر ہم اوپر کر آئے ہیں، علم مثلث کرومی پر ایک رسالہ لکھا، اور بغدادی کا ایک رسالہ، مساحت پر موجود ہے، جس میں اس فن کے متعلق یہاں تک داد و نکتہ سنجی دی گئی ہے کہ بعض یہ کہے بغیر نہ رہ سکے کہ اس موضوع پر اقلیدس کا جو مقالہ گم ہو گیا تھا، بغدادی کا رسالہ اسی کی نقل ہے!

”علم ہیئت میں انہوں نے نہ صرف ستاروں کی فہرستیں تیار کیں بلکہ اس حصہ آسمان کے نقشے بھی تیار کئے، جو ان کے پیش نظر تھا۔ بڑے بڑے ستاروں کے انہوں نے عربی نام بھی رکھے اور آج تک یہ ستارے انہی ناموں سے مشہور ہیں۔ انھوں نے سطح زمین کے ایک درجے کی پیمائش کر کے اس کی جسامت دریافت کی۔ طریقہ ایشس کا اعوجاج معلوم کیا۔ آفتاب و ماہتاب کی صحیح میزانیں شائع کیں۔ سال کی مدت مقرر کی۔

استقبال اعتدالین کی توثیق و تصدیق کی۔ لیبلیس نے البتانی کے ”رسالہ علم کوکب کا ذکر ادب و احترام سے کیا ہے اور حاکم بامر اللہ خلیفہ مصر (۱۰۰۰ء) کے دربار کے مشہور ہیئت دان، ابن یونس کی ایک عالمانہ تصنیف کے بعض سچے بچائے اجزاء کا بھی حوالہ دیا ہے جس میں المنصور عباسی کے زمانے سے لے کر اس وقت تک مختلف مشاہدات فلکی مثلاً کسوف و خسوف، نقاط اعتدال لیل و نہارتقات انقلاب صغی و شتوی قران سیارگان و احتجاب کوکب کے نتائج مندرج ہیں۔ ان رصدی نتائج نے نظام عالم کے بڑے بڑے تغیرات پر بہت کچھ روشنی ڈالی ہے۔ اس کے علاوہ عرب ہیئت دانوں نے آلات ہیئت کی ترکیب و تکمیل پر بہت سا وقت صرف کیا۔ وقت کا اندازہ لگانے کے لئے مختلف قسم کی پانی اور دھوپ کی گھڑیاں ایجاد کیں، اور سب سے پہلے اس مقصد کی تکمیل کے لئے ”پنڈلم“، یعنی رقا ص ساعت انہی نے ایجاد کیا۔

”عملی علوم میں، جن کا مدار تجربے پر ہے علم کیسیا کا سہرا انہی کے سر ہے، انھوں نے اس فن کے بعض نہایت ہی

اہم معیار دریافت کئے، مثلاً گندھک کا تیزاب، شوربے کا تیزاب، اور الکحل اس فن سے انھوں نے مطب میں بھی کام لیا، اور سب سے اول ادویات مفردہ و مرکبہ کی قرابادینیں شائع کیں، اور ان میں معدنی نسخے بھی شامل کئے۔ علم جرجقیل کی ماہیت سے بھی وہ نا بلند نہ تھے۔ جرجقیل کی قوتوں کے مسئلے کا انھیں اچھی طرح علم تھا۔ علم توازن مایعات میں جو ترقی انھوں نے کی، اس کا اندازہ اس سے ہو سکتا ہے کہ اجسام کے اوزان مخصوص کی میزان مرتب کر کے پانی میں اجسام کے ڈوبنے میں اور تیرنے کے مالہ و ماعلیہ پر انھوں نے مبسوط بحثیں لکھیں۔ فن مناظر و مرایا میں انہوں نے یونانیوں کی اس غلط فہمی کو درست کیا کہ شعاع نور آکھ سے نکل کر شئی مرئی پر پڑتی ہے۔ اس کے بجائے انھوں نے اس مسئلے کو رواج دیا کہ شعاع شے سے چل کر آکھ میں داخل ہوتی ہے واقعہ انعکاس و انعطاف ضیا کی ماہیت کا انھیں پورا علم تھا۔

”اس علمی مستعدی کا اثر اس ترقی میں صاف نظر آتا ہے، جو صنعت و حرفت کے متعدد فنون میں جلد جلد ہونی شروع ہوئی۔ فن فلاحت میں آب پاشی کے طریقے پہلے سے بہتر ہو گئے۔ کھاد کا استعمال ہنر اور سلیقے کے ساتھ کیا جانے لگا۔ چوپایوں کی افزائش نسل کے متعلق قیمتی نکتے معلوم ہو گئے۔ دیہی قوانین کا ضابطہ کا شکاری اور مزارعین کے حقوق کے لحاظ سے بہت زیادہ کامل و مکمل ہو گیا۔ جن کھیتوں میں پہلے دھان کی کاشت نہ ہوتی تھی وہاں اب اس کی پیداوار بھی ہونے لگی۔ سلطنت میں جا بجا ریشم، روئی اور اون کے کپڑے کے کارخانے قائم ہو گئے۔ قرطبہ اور مراکش میں چرم سازی و کاغذ سازی کا کام شروع ہو گیا۔ معدنوں پر کام ہونے لگا۔ مختلف دھاتیں ڈھلنے لگیں۔ نالیڈ و میں ایسے ایسے فولادی خنجر اور تلواریں تیار ہونے لگیں کہ ایک دنیا ان کا لوہا ماننے لگی۔ شاعروں اور موسیقی پر عرب فریفتہ تھے۔ شطرنج کا کھیل یورپ نے عربوں سے سیکھا اور قصص و حکایات اور خیالی مضامین کا شوق بھی جو اہل یورپ میں اس قدر پایا جاتا ہے، عربوں ہی کا پیدا کیا ہوا ہے۔ فن ادب کی ان شاخوں میں جو محض تفریح اور دل بستگی ہی کا ذریعہ نہیں بلکہ شان ثقافت و متانت لئے ہوئے ہیں، ان کی فکر سلیم و ادبیت آفرینی دیتی تھی۔ دنیا کی ناپائنداری، لالہ زہی کے نتائج، قسمت کی گردش عالم کی ابتدا اس کی میعاد اور اس کا خاتمہ وہ مضامین ہیں، جن پر انھوں نے لطیف اور نتیجہ خیز کتابیں لکھی ہیں۔

بعض دفعہ ہمیں تعجب ہوتا ہے جب ہماری نگاہ ایسے خیالات پر جا پڑتی ہے جن کی نسبت ازراہ تقاضا ہم یہ سمجھے بیٹھے ہیں کہ ان خیالات کے موجود ہونے کا شرف ہی کو حاصل ہے، مثلاً ایک مسئلہ ارتقاہی کو لیجئے جسے ہم اکتشاف جدید سمجھتے ہیں۔ اس مسئلے کی تعلیم ان کے مدارس میں دی جاتی تھی اور ہم تو خیر پھر تھی اس کے محدود معنی لیتے ہیں

وہ ہم سے بھی ایک قدم آگے بڑھے ہوئے تھے اور غیر عضوی اجسام، یعنی جمادات تک کو اس کے چیز عمل میں داخل سمجھتے تھے۔ رساین یعنی کیمیا سازی کا اصلی راز فلزاتی اجسام کے ارتقائے فطری میں مرکوز تھا۔ الخزائنی، جس نے بارہویں صدی عیسوی کا زمانہ پایا ہے، لکھتا ہے ”جب عوام، فلاسفہ طبعیین کو یہ کہتے ہوئے سنتے ہیں کہ سونا ایک جسم ہے جو درجہ کمال کو پہنچ گیا ہے، تو انہیں یقین کامل ہو جاتا ہے کہ سونا ایک ایسی چیز ہے جو اور دھاتوں کی شکل کیے بعد دیگرے اختیار کرتا ہوا ایک زمانہ دراز کے بعد اس حالت کمال کو پہنچا ہے، یعنی ابتدا میں یہ سبسہ تھا، پھر رانگ ہو گیا۔ اس کے بعد پتیل ہوا، پھر چاندی ہوا اور چاندی سے ترقی کر کے سونا بن گیا۔ ان جہلاء کو یہ معلوم نہیں کہ فلاسفہ طبعیین کا یہ قول کہ سونا ترقی یافتہ جسم ہے، قریب قریب ان کے اس قول کے ہم معنی ہے کہ انسان اپنی فطرت اور ترکیب جسمانی کے لحاظ سے قدرت کی قوتوں کے اعتدال کا مرکز ہے ظاہر ہے کہ اس سے ان کا یہ مطلب نہیں ہوتا کہ آدمی پہلے بیل تھا، پھر گدھے کی شکل میں تبدیل ہوا، پھر گھوڑا بن گیا۔ اس کے بعد بندر کے قالب میں ظاہر ہوا اور سب سے آخر میں انسان بن گیا!؛؛

## مؤرخ گین کا اعتراف

مسلمانوں کی سرپرستی علوم و فنون کا تذکرہ کرتے ہوئے مشہور مؤرخ گین لکھتا ہے ”صوبوں کے خود مختار امیر بھی علم و ہنر کی سرپرستی میں شاہانہ اقتدارات برتتے تھے اور ان کی رقیبانہ مسابقت نے علمی مذاق کی ترویج میں غیر معمولی حصہ لے کر سائنس کے نور کو سر قند و بخارا سے لے کر فاس اور قرطبہ تک پھیلا دیا۔ ایک سلطان کے وزیر نے ایک برفہ ایک لاکھ اشرفیاں اس غرض سے وقف کر دیں کہ اس سرمائے سے بغداد میں ایک کالج قائم کیا جائے اور اس کالج کے مصارف کے لئے پندرہ ہزار سالانہ کا دوامی عطیہ مقرر کر دیا۔ تعلیم کے فیضان سے عوام و خواص کو یکساں بہرہ اندوز ہونے کا سو قعدہ دیا جاتا تھا۔ وزیر کا بیٹا اور ایک ادنیٰ درجے کے موچی کا بیٹا پہلو بہ پہلو بیٹھ کر استاد سے سبق لیتے تھے۔ طالب علموں کی تعداد ایک ایک دارالعلم میں چھ ہزار تک پہنچی ہوئی تھی جن کی جماعتوں کو باوقاات مختلف تعلیم دی جاتی تھی نادار طلبہ کے لئے معقول و وظائف مقرر تھے اور اساتذہ کو پیش قرار تھو انہیں ملتی تھیں۔ ہر شہر میں عربی زبان کی تصانیف کے نقل اور جمع کرنے کے لئے طالبان علم کا شوق اور اہل دول کا نمود ہر وقت سرگرمی سے مصروف تھا،۔

علامہ لیبنان کی شہادت

شہرہ آفاق فرانسیسی علامہ لیبان، تمدن عرب میں لکھتا ہے،، یورپ کی یونیورسٹیاں چھ سو برس تک عربی کتابوں کے تراجم پر زندہ رہیں وہ عرب ہی ہیں جنہوں نے یورپ کو علم اخلاق، تہذیب کی راہیں دکھائیں نظری علوم میں انہماک و توجہ کے ساتھ عربوں نے ان علوم سے صنعت و حرفت میں بھی پورا کام لیا۔ ان کے علوم نے صنعتوں کو درجہ کمال تک پہنچا دیا ہم ان کے اکثر طریقوں سے واقف نہیں ہیں، لیکن ان طریقوں کے نتیجے ہمارے سامنے ہیں۔ مثلاً ہم جانتے ہیں کہ وہ کانیں کھودتے اور ان سے گندھک تانبہ، لوہا، چاندی، سونا نکالا کرتے تھے۔ صباغی کے فن میں انھیں حیرت انگیز مہارت حاصل تھی۔ فولاد کے بھانے میں انہوں نے اور زیادہ کمال حاصل کیا تھا۔ اس کمال کا بہترین زندہ ثبوت، صفائح طیلطلہ ہیں پھر کپڑا بننے، ہتھیار بنانے، کھال کی دباغت کرنے اور کاغذ بنانے میں ان کی شہرت، دنیا بھر میں عام تھی غرض انہوں نے بہت سی صنعتوں میں ایسا کمال کیا تھا، جس کی مثال آج بھی نہیں ملتی۔ عرب تہذیب بلاشبہ تاریخ انسانی کا حیر العقول معجزہ ہے!،

### فرانس میں عربوں کی شکست کا نتیجہ

ایک اور فرینچ عالم، ہنری دی شامیون لکھتا ہے ”چارلس مارٹل کی فیصلہ کن فتح، فرانس میں عرب پیش قدمی ہمیشہ کے لئے روک نہ دیتی، تو فرانس، عہد تاریک کی وحشیانہ بربادیوں اور ہولناک مذہبی خونریزیوں سے ضرور بچ جاتا۔ اس فتح نے فرانس ہی کو تباہیوں کے حوالے نہیں کر دیا بلکہ محاکم احتساب کی صورت میں اسپین کی پیشانی پر بھی کلنگ کا ٹیگا لگا دیا اور دنیا کی تہذیب پورے آٹھ سو سال پیچھے رہ گئی اس وقت ہمارے پاس جو کچھ بھی متاع ہے، ہماری تہذیب، ہمارے علوم، ہماری صنعتیں، اس سب میں ہم براہ راست عربوں ہی کے احسان مند ہیں۔ عرب آٹھ سو سال تک، کمال انسانی کا شاندار نمونہ رہے ہیں یہ اس زمانے کی بات ہے، جب ہم جہل و وحشت کا بدترین نمونہ تھے!،

### ایچ، جی، ولز کی شہادت

ایچ، جی، ولز شہرہ آفاق تاریخ میں لکھتا ہے ”اسلامی تمدن، مغربی تمدن کا پیش رو ہے، بصرے، کوفہ، بغداد، قاہرہ، قرطبہ کی یونیورسٹیاں، علم و حکمت کے مرکز تھیں اور تمام جہان میں نور پھیل رہی تھیں یورپ میں عربی فلسفہ، اسپین کی راہ سے داخل ہوا اور پیرس، آکسفورڈ، اور شمالی اٹلی کی

یونیورسٹیوں پر چھا گیا۔ اس عربی فلسفے نے، جس میں ابن رشد کو خاص خصوصیت حاصل ہے، یورپین ذہن کی کایا پلٹ دی۔ طب میں مسلمانوں نے جو ترقی کی، یونان اس کے پاسنگ کو بھی نہیں پہنچا۔ مسلمانوں کا طریق علاج ہمارے زمانے کے طریق علاج ہی کی طرح تھا اور ہم ابھی تک ان کے بہت سے نسخوں سے کام لے رہے ہیں۔ جراحی میں عرب بھی کلورافارم سے کام لیتے تھے، لیکن اس کے مقابلے میں ہمارا مسکن کلیسا، طب کو حرام قرار دے رہا تھا اور جہاز پھونک ہی کو ذریعہ شفا سمجھا کرتا تھا!،

غیر مسلم اہل علم کے قلم سے مسلمانوں کی علمی سرگرمیوں کا یہ ایک ہلکا سا خاکہ ہے، اور اس خاکہ سے بھی ہر آدمی باسانی سمجھ سکتا ہے کہ علم سے مسلمانوں کا شغف کس قدر سچا، کس قدر گہرا، کس قدر ہمہ گیر تھا، لیکن اس شغف پر جو بظاہر نہایت عجیب اور قدیم دنیا میں بے مثال ہے کسی ایسے شخص کو تعجب نہیں ہو سکتا، جو اسلام سے واقفیت رکھتا ہے۔ مسلمانوں میں علم سے جو بے اندازہ محبت پیدا ہوئی، اس کا سبب صرف اسلام ہے، کیونکہ دوسرے تمام دینوں کے برخلاف اسلام علم و تفکر، تدبیر، و تامل کا دین ہے۔ اسلام کی اپیل ہمیشہ ’اولی الالباب‘ سے رہی ہے۔ اسلام نے طلب علم ہر مسلمان پر مرد و بیا عورت، واجب کر دی ہے اور اسلام میں جہل سے زیادہ مذموم کچھ نہیں

## اسلام کا پہلا اعلان

اسلام نے دنیا میں قدم رکھتے ہی جو پہلا اعلان کیا وہ کیا تھا؟ ایک سے زیادہ اعلان ہو سکتے تھے تو حید کا اعلان، رسالت کا اعلان، عبادت الہی کا اعلان، مکارم اخلاق کا اعلان، انسانی حقوق کا اعلان، مگر اسلام کے اولین اعلان میں اس قسم کی کوئی بات نہ تھی۔

پھر اسلام کا اولین اعلان کیا تھا؟ غیر مسلم سن کر ضرور حیرت سے دانتوں میں انگلی داب لیں گے اسلام کا اولین اعلان، محض علم کی برتری و ضرورت کا اعلان تھا اور یہ اعلان ہر لحاظ سے برحق و درست تھا۔ اس لئے کہ علم نہ ہو تو نہ دین کا کوئی معاملہ کما حقہ استوار ہو سکتا ہے نہ دنیا کا اسلام نے ظاہر ہوتے ہی نہایت پر زور انداز میں اعلان کر دیا کہ علم کو سینہ بسینہ نہیں، زبانوں میں نہیں، کان پھسی اور سرگوشیوں میں نہیں، اسرار اور رموز میں نہیں، چھو منتروں میں نہیں، ٹونوں ٹوکوں میں نہیں، بلکہ کھلے خزانے ڈنکے کی چوٹ پر بر ملا ہوتا چاہیے، تاکہ اس کی تحصیل ہر آدمی کے امکان میں ہو۔ سب کے لئے مباح ہو۔ پڑھنا پڑھانا، ہر انسان کا مسلم حق ہو۔ امیر کا بھی، غریب کا بھی۔ برہمن کا بھی، شہر کا بھی۔ اسرائیلی کا بھی، غیر اسرائیلی کا بھی۔ عربی کا بھی، عجمی کا بھی۔ پوپ کا بھی اور ہماشا کا بھی۔

اسلام کے سب سے پہلے اعلان کا سب سے پہلا لفظ، جو دنیائے سنا۔۔ بظاہر کیسی حیرت انگیز بات ہے۔۔ وہ ”اقراء،“ تھا حالانکہ اس خداوندی بول کے اولین مخاطب، محمد صلی اللہ علیہ وسلم، امی تھے ایک امی سے پڑھنے کا مطالبہ، بے معنی معلوم ہوتا ہے، مگر نہیں۔ یہ مطالبہ اس لئے ہوا کہ محمد ﷺ امی کے ذریعہ وحی الہی دنیا کے رشد و ہدایت کے لئے آ رہی ہے، وہ ”کتاب،“ ہوگی، یعنی لکھی جائے گی، ”قرآن،“ ہوگی، یعنی پڑھی جائے گی۔ ایسی کوئی بات نہ ہوگی، جو صرف زبانوں سے کہی جاتی اور کانوں سے سنی جاتی ہے۔ ”اقراء کا مطالبہ اس لئے ہوا کہ تحریر و کتابت کی ضرورت و اہمیت، دنیا پر روشن ہو جائے اور علم کو سینوں سے نکال کر کتابوں کی امانت میں دینے کی راہ کھلے ”اقراء باسم ربک الذی خلق خلق الانسان من علق، اقراء وربک الاکرم الذی علم بالقلم علم الانسان ما لم یعلم،“!

یہ ہے اسلام کا اولین اعلان، اور یہ اعلان، انسانی تاریخ کا سب سے بڑا واقعہ ہے نہ صرف مسلمانوں کو بلکہ تمام انسانوں کو اس پر زیادہ سے زیادہ فخر کرنا چاہئے۔

اسلام کا یہ اعلان، منطقی ترتیب کے لحاظ سے بھی، بہت عجیب ہے، انسان ایک وجود ہے یعنی موجود نہ تھا پھر موجود ہوا، اسی لئے سب سے پہلے نعمت تخلیق کا ذکر کیا گیا، لیکن نعمت تخلیق، عظیم ہونے پر بھی تنہا انسان کا حصہ نہیں۔ تمام مخلوقات اس نعمت میں انسان کی شریک و بہیم ہیں۔

پھر وہ کون سی نعمت ہے، جس سے صرف انسان سرفراز ہوا ہے اور جس میں کسی مخلوق کی شرکت نہیں وہ نعمت بلاشبہ علم ہے۔ علم ہی وہ نعمت ہے، جو صرف انسان کو بخشی گئی ہے، مگر کون علم؟ خرافات، توہمات، اصابیر نہیں، جن پر جہل کی انگلیوں نے علم کی چھاپ لگا دی ہے۔ وہ علم بھی نہیں، جس کے مدعی کاہن و ساحر اجبار و رہبان، پر وہت اور پاٹھے، عامل اور سیانے رہے ہیں، کیونکہ جس چیز کا نام انھوں نے علم رکھ چھوڑا ہے، علم نہیں ہے۔ کچھ رموز و اسرار ہیں، غیر مفہوم الفاظ ہیں، ٹونے ٹونکے ہیں۔ جنتز منتر ہیں، نہ سمجھ میں آنے والی بولیاں ہیں چھپی چھپی، ڈھکی ڈھکی باتیں ہیں، جو نہ سب کے سامنے کہی جاتی ہیں نہ سب کو بتائی سکھائی جاتی ہیں۔ ان کی ”بڑائی،“ اور ان کا اثر بس اسی میں ہے کہ سینوں میں بند رہیں اور سرگوشیوں میں آگے بڑھیں۔ (جاری ہے)

☆☆☆☆☆☆☆☆